

معاشرے میں تبدیلی کا وزن

ثروت جمالِ اصمیٰ °

مولانا مودودیؒ انسانی معاشرے میں جس تبدیلی کے داعی تھے، جن وجہ سے وہ اسے انسانیت کی خیر و فلاح کے لیے ناگزیر بحثتے تھے، اور اس کے لیے جو طریق کار ان کی نگاہ میں درست تھا، اس کی پوری تفصیل ان کے چھوٹے ہوئے تحریری و تقریری سرما یے میں حفظ ہے۔ اس کا جائزہ لے کر کوئی بھی آسانی جان سکتا ہے کہ معاشرے میں تبدیلی کے لیے مولانا مودودیؒ کا وزن کیا تھا۔

عین عالم جوانی سے وہ انسانی معاشرے میں جس تبدیلی کے داعی اور اس کے لیے جس طریق کار کے علم بردار بن کر اٹھے تھے، زندگی کے آخری لمحات تک اس حوالے سے ان کی فکر میں کوئی تغیر واقع نہیں ہوا۔ ان کے تحریری کام اور عملی جدوجہد کا سلسلہ اگرچہ نصف صدی سے زیادہ مدت پر پھیلا ہوا ہے، اس کے باوجود اس میں مکمل ہم آہنگی ہے۔ اس کی وجہ یہ ہے کہ انہوں نے اپنی جدوجہد کے آغاز سے پہلے رائجِ وقت افکار و نظریات اور قرآن و سنت کا گہرا مطالعہ کیا، اور پھر خوب سوچ سمجھ کر اپنے مقصد زندگی کی بنیاد کاملًا قرآن و سنت پر رکھی اور اس میں کسی ملاوٹ اور مداہست سے قطعی مجتنب رہے۔ چنانچہ جو کچھ انہوں نے ۳۵ سال کی عمر میں لکھا، ۷ سال کی عمر میں بھی انھیں اس میں کسی ترمیم و تینیخ کی ضرورت نہیں پڑی۔ ان کے کسی دور کی تحریر اٹھا کر

° رکن مجلس ادارت، ہفت روزہ، اخبارِ جهان، کراچی

دیکھ لجئے، ان کی بنیادی فکر میں مکمل یکسانیت ملے گی۔

ذیل میں ان کے افکار کی روشنی میں یہ جائزہ لینے کی کوشش کی گئی ہے کہ معاشرے میں جس تبدیلی کی جدوجہد انہوں نے شروع کی تھی، اس کی تفصیلات ان کی نگاہ میں کیا تھیں۔

○ ظلم و استحصال سے پاک نئی دنیا کی تعمیر: مولانا مودودی انسانی معاشرے میں جو تبدیلی لانا چاہتے تھے، اس پر روشنی ڈالتے ہوئے جولائی ۱۹۳۹ء کے ترجمان القرآن میں ”تعارف مقصد“ کے عنوان سے لکھتے ہیں: ”اگر اسلام صرف اسی مذہب کا نام ہوتا جو اس وقت مسلمانوں میں پایا جاتا ہے تو شاید میں بھی آج ملدوں اور لا ملدوں میں جاما ہوتا۔ لیکن جس چیز نے مجھے الخاد کی راہ پر جانے پا کسی دوسرے اجتماعی مسلک کو قبول کرنے سے روکا اور ازسر نو مسلمان بنایا وہ قرآن اور سیرت محمدیؐ کا مطالعہ تھا۔ اس نے مجھے انسانیت کی اصل قدر و قیمت سے آگاہ کیا۔ اس نے آزادی کے اس تصور سے مجھے روشناس کرایا جس کی بلندی تک دنیا کے کسی بڑے سے بڑے انقلابی اور بربل کا تصور بھی نہیں پہنچ سکتا۔ اس نے انفرادی حسن سیرت اور اجتماعی عدل کا ایسا نقشہ میرے سامنے پیش کیا، جس سے بہتر کوئی نقشہ میں نہ نہیں دیکھا۔ اس کے تجویز کردہ لاحق زندگی میں مجھے ویسا ہی کمال درجے کا توازن نظر آیا جیسا ایک سالے (atom) کی بندش سے لے کر اجرام فلکی کے قانون جذب و کشش تک ساری کائنات کے نظم میں پایا جاتا ہے۔“

اس کے بعد کہتے ہیں: ”میں صرف غیر مسلموں ہی کو نہیں بلکہ خود مسلمانوں کو بھی اسلام کی دعوت دیتا ہوں، اور اس دعوت سے میرا مقصد اس نام نہاد مسلم سوسائٹی کو باقی رکھنا اور بڑھانا نہیں ہے جو خود ہی اسلام کی راہ سے بہت دور ہے گئی ہے، بلکہ یہ دعوت اس بات کی طرف ہے کہ آؤ اس ظلم اور طغیان کو ختم کر دیں جو دنیا میں پھیلا ہوا ہے۔ انسان پر سے انسان کی خدائی کو مٹا دیں۔“ (تحریک آزادی بند اور مسلمان، ج ۲، ص ۲۵-۲۶)

”انسان پر سے انسان کی خدائی کا خاتمه اور قرآن کی بنیاد پر ظلم اور بے انصافی سے پاک ایک نئی دنیا کی تغیر،“ یہ ہے وہ تبدیلی جس کی دعوت لے کر مولانا مودودیؐ اٹھے تھے۔

○ خرابی کی جو: انسانی دنیا میں بار بار ونمہ ہونے والے فساد و انتشار کے اصل

سبب اور اس کے ازالے کے لیے مطلوب اس تبدیلی کی مزید تشریح کرتے ہوئے مئی، جون ۱۹۹۰ء کے ترجمان القرآن میں ”اسلام کی دعوت اور مسلمانوں کا نصب العین“ کے عنوان سے لکھتے ہیں: ”دنیا میں جہاں جو خرابی پائی جاتی ہے اس کی جڑ صرف ایک چیز ہے، اور وہ ہے اللہ کے سوا کسی اور کی حاکیت تسلیم کرنا۔ یہی ام الخبائث ہے۔ اسی سے وہ شر خبیث پیدا ہوتا ہے جس کی شاخیں پھیل کر انسانوں پر مصیبتوں کے زہر یہ پھیل پٹکاتی ہیں۔ یہ جب تک باقی ہے آپ شاخوں کی جتنی چاپیں قطع و برید کر لیں، بجو اس کے کچھ بھی حاصل نہ ہوگا کہ ایک طرف سے مصائب کا نزول بند ہو جائے اور دوسری طرف سے شروع ہو جائے۔“ (ایضاً، ص ۹۲)

○ فلاح و سعادت کی واحد راہ: پھر اسی سلسلہ نقشوں میں انسانی معاشرے کے مسائل کے مستقل حل کی نشان دہی اس طرح کرتے ہیں: ”انسانی زندگی کو حقیقی فلاح و سعادت سے ہم کنار کرنے کی کوئی صورت اس کے سوانحیں ہے کہ غیر اللہ کی حاکیت سے کلیتاً انکار کیا جائے اور اس کی حاکیت تسلیم کی جائے جو فی الواقع مالک الملک ہے..... ہر اس حکومت کے حق حکمرانی کو ماننے سے انکار کر دیا جائے جس میں انسان بذات خود حاکم اور صاحب امر و نبی ہونے کا مدعا ہو، اور صرف اس حکومت کو جائز قرار دیا جائے جس میں انسان اصلی اور حقیقی حاکم کے ماتحت خلیفہ ہونے کی حیثیت قبول کرے۔ یہ بنیادی اصلاح جب تک نہ ہوگی، جب تک انسان کی حاکیت، خواہ کسی شکل اور کسی نوعیت کی ہو، جو ہر پڑی سے اکھاڑ کرنا پھینک دی جائے گی، اور جب تک انسانی حاکیت کے غیر واقعی تصور کی جگہ خلافت الہی کا واقعی (realistic) تصور نہ لے لے گا، اس وقت تک انسانی تمدن کی بگڑی ہوئی گل کبھی درست نہ ہو سکے گی، چاہے سرمایہ داری کی جگہ اشتراکیت قائم ہو جائے یا ڈکٹیٹری شپ کی جگہ جمہوریت ممکن ہو جائے، یا امپریلیزم کی جگہ قوموں کی حکومت خود اختیاری کا قاعدہ نافذ ہو جائے۔ صرف خلافت ہی کاظمیہ انسان کو امن دے سکتا ہے۔ اسی سے ظلم مٹ اور عدل قائم ہو سکتا ہے، اور اسی کو اختیار کر کے انسان اپنی قوتوں کا صحیح مصرف اور اپنی سمعی و جہد کا صحیح رخ پاسکتا ہے۔“ (ایضاً، ص ۹۸)

○ اسلام: انسانیت کی فلاح کا علم بردار: اسی سلسلہ بیان میں مزید کہتے ہیں: ”اسلام انسانی زندگی میں یہی بنیادی اصلاح کرنے آیا ہے۔ اس کو کسی ایک قوم سے دل

چھپی اور کسی دوسری قوم سے عداوت نہیں ہے کہ ایک کو چڑھانا اور دوسری کو گرانا اس کا مقصد ہو، بلکہ اسے تمام نوع انسانی کی فلاح و سعادت مطلوب ہے جس کے لیے وہ ایک عالم گیر کلیہ و ضابطہ پیش کرتا ہے۔ وہ ایک تنگ زاویے سے کسی خاص ملک یا کسی خاص گروہ انسانی کو نہیں دیکھتا، بلکہ وسیع نظر سے تمام روے زمین کو اس کے تمام باشندوں سمیت دیکھتا ہے اور چھوٹے چھوٹے وقتی حادثات اور مسائل سے بالاتر ہو کر ان اصولی و بنیادی مسائل کی طرف توجہ کرتا ہے جن کے حل ہو جانے سے تمام زمانوں اور تمام حالات و مقامات میں سارے فروعی و صحنی مسائل آپ سے آپ حل ہو جاتے ہیں۔ (ایضاً، ص ۹۹)

○ جدوجہد کا درست طریق کار: انسانی معاشرے میں یہ بنیادی تبدیلی جس کی دعوت لے کر مولانا مودودیؒ اٹھے، بندگی رب کی عین وہی دعوت ہے جس کے لیے تاریخ کے ہر دور میں انہیا مبعوث کیے جاتے رہے۔ لہذا اس تبدیلی کے لیے درست طریق کار بھی وہی ہو سکتا ہے جو اللہ کے رسولوں نے ہر زمانے میں اختیار کیا، یعنی تمام وقتی اور مقامی مسائل سے صرف نظر کرتے ہوئے تمام انسانوں کو راست اللہ کی حاکیت تسلیم کرنے کی دعوت دینا۔ مولانا مودودیؒ اسی کلتے کی وضاحت کرتے ہوئے بتاتے ہیں کہ جو لوگ آج اس دعوت کو لے کر انھیں بھی وقت کے فروعی مسائل، قومی حقوق کے جھگڑوں، سیاسی قضیوں اور معاشی تنازعوں سے بالاتر ہو کر اپنی پوری توجہ دنیا کے سارے انسانوں کو اللہ کی بندگی کی دعوت دینے اور غیر اللہ کی حاکیت ختم کرنے پر صرف کرنی چاہیے، کیونکہ انسانی معاشرے میں اس تبدیلی کو برپا کرنے کا یہی واحد طریقہ ہے۔

ہندستان کی آزادی کی تحریک کے دوران مسلمان قائدین اس بنیادی کام کے بجائے جن مسائل میں اٹھے ہوئے تھے، ان کا ذکر کرتے ہوئے اسی سلسلہ تحریر میں مولانا مودودیؒ لکھتے ہیں: ””مغربی طرز کے لیڈروں پر تو چند اس جیرت نہیں کہ ان بے چاروں کو قرآن کی ہوا تک نہیں لگی ہے، مگر جیرت اور ہزار جیرت ہے ان علماء کرام پر جن کا رات دن کا مشغله ہی 'قال اللہ و قال الرسول' ہے۔ سمجھ میں نہیں آتا کہ آخر ان کو کیا ہو گیا ہے؟ یہ قرآن کو کس نظر سے پڑھتے ہیں کہ ہزار بار پڑھنے کے بعد بھی انھیں اس قسمی اور دائیٰ پالیسی کی طرف ہدایت نہیں ملتی

جو مسلمانوں کے لیے اصولی طور پر مقرر کردی گئی ہے۔ جن مسائل کو انھوں نے اہم اور اقدم قرار دے رکھا ہے، قرآن میں ہم کو ان کی فروعی اور ضمی اہمیت کا نشان بھی نہیں ملتا۔ علکس اس کے قرآن میں ہم دیکھتے ہیں کہ نبی پر نبی آتا ہے اور ایک ہی بات کی طرف اپنی قوم کو دعوت دیتا ہے: ﴿يَقُولُونَ إِغْبُدُوا اللَّهَ مَا لَكُمْ مِنْ إِلَهٖ غَيْرُهُ، خُواهِ بَلْ كَيْ سرزِ مِنْ هُو يَارِضِ سَدُومِ يَا مَلَكِ مدِينِ يَا حِجْرَ كَعَلَاقَهِ يَا نَيلَ كَيْ وَادِيِ، خُواهِ وَهَچَالِيْسُوْيِ صَدِيِ قَبْلِ مُسْجِحِ هُو يَا بَيْسُوْيِ يَا دَسوِيِ، خُواهِ وَهَغَلامِ قَوْمِ هُو يَا آزَادِ خَتَّهِ وَدَرْمَانَهِ هُو يَا تَمَنِي وَسِيَاسِيِ حِثَيْتِ سَيِّبَامِ عَرَوْجِ پَرِ۔ هَرَجَهِ، هَرَدُورِ مِنْ، هَرَقَوْمِ مِنْ، اللَّهُ كَيْ طَرَفِ سَيِّبَامِ وَالْهَنَمَاؤُونَ نَهَانَ كَيْ سَامَنَهِ اِيكِ ہِيْ دَعَوْتِ پَيْشِ كَيْ، اُورَوْهِ يَهْتَجِي كَهِ: اللَّهُ كَيْ بَنَدَگِيِ كَرَوْا سَكَوَيِ الْأَنْبِيَاءِ هِيْ،﴾ (ایضاً، ص ۱۰۲-۱۰۵)

○ اُمُّ المسائل: غیرالله کی حاکمیت: اس کے بعد متعدد انہیا علیہم السلام کی اقوام کو درپیش سیاسی و معاشری مسائل کا حوالہ دینے کے بعد کہتے ہیں: ”یہ نہیں کہا جا سکتا کہ جن ملکوں اور قوموں میں انہیا علیہم السلام آئے ان میں سرے سے کوئی سیاسی، معاشری، تدمری مسئلہ حل طلب تھا ہی نہیں جس کی طرف توجہ کی ضرورت ہوتی۔ پس جب یہ واقعہ ہے کہ اسلامی تحریک کے ہر رہنماء نے ہر ملک اور ہر زمانے میں تمام وقتی اور مقامی مسائل کو نظر انداز کر کے اسی ایک مسئلے کو آگے رکھا اور اسی پر اپنا سارا زور صرف کیا تو اس سے صرف یہی نتیجہ نکالا جا سکتا ہے کہ ان کے نزدیک یہ مسئلہ اُمُّ المسائل تھا اور وہ اسی کے حل پر زندگی کے تمام مسائل کا حل موجود سمجھتے تھے۔“ (الیشاً، ص ۱۰۶)

اسی سلسلہ گفتگو کو جاری رکھتے ہوئے لکھتے ہیں: ”اب یا تو یہ کہہ دیجیے کہ اسلامی تحریک کے وہ رہنماء خدا کی طرف سے آئے تھے سب کے سب عملی سیاست سے نا بلد تھے نہ جانتے تھے کہ انسانی زندگی کے معاملات میں کون سی چیز مقدم اور کون سی موخر ہونی چاہیے، اور انھیں خبر نہ تھی کہ آزادی کے لیے جدوجہد کس طرح کی جاتی ہے، اور ملکی معاملات کو حل کرنے کی کیا تدبیریں ہیں۔ یا پھر یہ تعلیم سمجھیے کہ اس دور میں جو حضرات اسلام کے نمایدے اور مسلمانوں کے قائد و رہنماء بنے ہوئے ہیں، وہ جزئیات شرع پر کتنا ہی عبور رکھتے ہوں، بہر حال اسلامی تحریک کے مزاج کوئی نہ سمجھتے اور نہیں جانتے کہ اس تحریک کو چلانے اور آگے بڑھانے کا طریقہ کیا ہے۔“ (ایضاً، ص ۱۰۶)

○ انبیا کا راستہ ہی مسلمانوں کا راستہ ہے: اس پوری بحث سے یہ چتی نتیجہ اخذ کرتے ہیں کہ انسانی معاشرے میں حقیقی خیر و فلاح کی حامل تبدیلی لانے کی جدوجہد کرنے والوں کو وہی طریق کار اختیار کرنا ہوگا جو ہر دور میں اس تحریک کے اصل رہنماؤں، یعنی اللہ کے نبیوں نے اس کی ہدایت کی پیروی کرتے ہوئے اختیار کیا، چنانچہ کہتے ہیں: ”تمام مسلمانوں کو جان لینا چاہیے کہ بحیثیت ایک مسلم جماعت ہونے کے ہمارا تعلق اس تحریک سے ہے جس کے رہبر و رہنماء انبیاء علیہم السلام تھے۔ ہر تحریک کا ایک خاص نظام فکر اور ایک خاص طریق کار ہوتا ہے۔ اسلام کا نظام فکر اور طریق کار وہ ہے جو ہم کو انبیاء علیہم السلام کی سیرتوں میں ملتا ہے۔ ہم خواہ کسی ملک اور کسی زمانے میں ہوں، اور ہمارے گروپیں مسائل و معاملات خواہ کسی نوعیت کے ہوں، ہمارے لیے مقصد اور نصب لعین وہی ہے جو انبیاء کا تھا اور اس منزل تک پہنچنے کا راستہ وہی ہے جس پر انبیاء ہر زمانے میں چلتے رہے: اُولُّكَ الَّذِينَ هَدَى اللَّهُ فَبَهْدَهُمْ افْتَدَهُ (الانعام: ٩٠)۔ ہمیں زندگی کے سارے معاملات کو اسی نظر سے دیکھنا چاہیے جس سے انہوں نے دیکھا۔ ہمارا معیار قدر وہی ہونا چاہیے جو ان کا تھا، اور ہماری اجتماعی پالیسی اخیمی خطوط پر قائم ہونی چاہیے جن پر انہوں نے قائم کی تھی۔ اس مسلک کو چھوڑ کر اگر ہم کسی دوسرے مسلک کا نظر یا اور طرز عمل اختیار کریں گے تو گمراہ ہو جائیں گے۔

یہ بات ہمارے مرتبے سے فروٹر ہے کہ ہم اس تنگ زاویے سے دنیا پر نگاہ ڈالیں جس سے ایک قوم پرست، یا ایک جمہوریت پسند، یا ایک اشتراکی اس کو دیکھتا ہے۔ جو چیزیں ان کے لیے بلند ترین منتها نظر ہیں وہ ہمارے لیے اتنی پست ہیں کہ ادنیٰ الفاتحات کی بھی مستحق نہیں۔ اگر ہم ان کے سے رنگ ڈھنگ اختیار کریں گے، اخیمی کی زبان میں باتیں کریں گے اور اخیمی گھٹایا درجے کے مقاصد پر زور دیں گے جن پر وہ فریغتہ ہیں، تو اپنی وقعت کو ہم خود وہی خاک میں ملا دیں گے..... تعداد کی بنا پر اکثریت و اقلیت کے نوئے، یہ تحفظات اور حقوق کی چیز و پکار۔۔۔۔۔ یہ بولیاں بول کر ہم خود ایک غلط حیثیت اختیار کرتے ہیں اور اپنی حیثیت اس قدر غلط طور پر دنیا کے سامنے پیش کرتے ہیں..... [حالانکہ] خدا نے ہمیں اس سے بہت اونچا منصب دیا ہے۔ ہمارا منصب یہ ہے کہ ہم کھڑے ہو کر تمام دنیا سے غیر اللہ کی حاکمیت مٹا دیں اور خدا کے بندوں پر خدا

کے سوا کسی کی حاکیت باقی نہ رہنے دیں..... اس منصب کو ادا کرنے کے لیے کسی فرم کی خارجی شرائط درکار نہیں، بلکہ صرف شیر کا دل درکار ہے۔ (ایضاً، ص ۱۰۶-۱۰۸)

ان اقتباسات سے واضح ہے کہ مولانا مودودی دنیا میں اسی معاشرتی تبدیلی کی دعوت لے کر اٹھے تھے، جس کے لیے انبیا کرام دنیا میں بھیجے گئے۔ انھوں نے مسلمانوں کو بتایا کہ اسی تبدیلی کی جدوجہد دنیا میں ان کا مشن ہے اور اس کا طریق کاروہی ہے جو اللہ کے رسولوں نے اپنے ادوار میں اختیار کیا، اور خاتم الانبیاء صلی اللہ علیہ وسلم کی دعوت ہر زمانے کے لیے اسی نجی پر پھیلانا اور تبدیلی لانے کی کوشش کرنا ہر مسلمان مردوں زن پر لازم ہے۔

○ اسباب اور وسائل کا مستعلہ: ان کے اس مطالبے پر جب یہ سوال اٹھایا گیا کہ اس کام کو آخر اس حالت میں کیسے شروع کیا جاسکتا ہے کہ مسلمان دنیاوی وسائل کے اعتبار سے اپنے حریفوں سے کہیں پیچھے ہیں۔ اس لیے کیا یہ ضروری نہیں کہ اس جدوجہد کو شروع کرنے سے پہلے مسلمان دنیاوی اسباب سے مالا مال اپنے حریفوں سے مقابلہ کرنے کے لیے پہلے خود بھی ان کے ہم پلہ بن جائیں اور اپنے آپ کو بحیثیت قوم منظم کر لیں، تو مولانا مودودی نے کہا: ”حقیقت یہ ہے کہ جن مشکلات کا یہ لوگ ذکر کرتے ہیں ان میں قطعاً کوئی وزن نہیں، بلکہ خود یہی بات کہ حکومت الہیہ کے راستے میں انھیں اس نوعیت کی مشکلات نظر آتی ہیں، اس امر کا صریح ثبوت ہے کہ انھوں نے اسلامی تحریک کے مزاج اور اس کے طریق کارکوسرے سے سمجھا ہی نہیں۔ زیادہ گھرائی میں جانے کی ضرورت نہیں۔ اگر اس تحریک کی تاریخ ہمارے سامنے ہو تو بادی انتظر ہی میں ان عذرات کی غلطی نہیاں ہو جاتی ہے۔“ (ایضاً، ص ۱۱۱)

”صلی مسلمانوں کے لیے ایک ہی راہ عمل“ کے عنوان سے ترجمان القرآن کے جولائی ۱۹۷۰ء کے شمارے میں چھپنے والے اس مضمون میں جواب تحریک آزادی ہند اور مسلمان کے دوسرے حصے میں موجود ہے، اس کلتے کی مزید تشریح کرتے ہوئے لکھتے ہیں: ”دنیا میں جہاں کہیں بھی کوئی رسول آیا ہے، اکیلا ہی آیا ہے۔ اقلیت و اکثریت کا کیا سوال، وہاں سرے سے کوئی ”مسلمان قوم“ ہی موجود نہ تھی۔ ایک فی قوم بلکہ ایک فی دنیا کی حیرت انگیز اقلیت کے ساتھ رسول یہ دعویٰ لے کر اٹھتا ہے کہ میں زمین پر خدا کی بادشاہت قائم کرنے آیا ہوں۔ چند

گئے چند آدمی اس کے ساتھ ہو جاتے ہیں، اور یہ آٹے میں نمک سے بھی کم اقلیت، حکومت الہیہ کے لیے جدوجہد کرتی ہے..... بارہا وہ اس مقصد میں ناکام ہوئے ہیں۔ ان کو اور ان کے ساتھیوں کو قتل کر دیا گیا، اور خدائی کے جھوٹے مدعیوں نے اپنی دانست میں اس تحریک کا قلع قلع کر کے چھوڑا۔ مگر اس کے باوجود جو لوگ اللہ پر ایمان لائے تھے اور جن کے نزدیک کرنے کا کام بس یہی تھا، انہوں نے آخری سانس تک بس اسی مقصد کے لیے کام کیا، اور کسی ایک نے بھی اکثریت کا یا حکومت کا رنگ دیکھ کر، یا وقتنی اور مقامی مشکلات کا خیال کر کے دوسرا رے راستوں کی طرف ادنیٰ التفات تک نہ کیا۔

پس یہ کہنا بالکل غلط ہے کہ اس تحریک کو اٹھانے اور چلانے کے لیے خارج میں کسی سامان اور ماحول میں کسی سازگاری کی ضرورت ہے۔ جس سامان اور جس سازگار ماحول کو یہ لوگ ڈھونڈتے ہیں وہ نہ کبھی فراہم ہوا ہے نہ کبھی فراہم ہو گا۔ دراصل خارج میں نہیں بلکہ مسلمان کے اپنے باطن میں ایمان کی ضرورت ہے۔ اس قلبی شہادت کی ضرورت ہے کہ یہی مقصد حق ہے، اور اس عزم کی ضرورت ہے کہ میرا جینا اور میرا اسی مقصد کے لیے ہے۔ یہ ایمان، یہ شہادت، یہ عزم موجود ہو تو دنیا بھر میں ایک اکیلا انسان یہ اعلان کرنے کے لیے کافی ہے کہ میں زین پر خدا کی بادشاہت قائم کرنا چاہتا ہوں۔ (ایضاً، ص ۱۱۱-۱۱۲)

○ اصولی تحریک کی طاقت: اسی تحریر میں اس امر کی صراحت کے بعد کہ مسلمان ایک قوم نہیں جس کی دل چمپیوں کا میدان صرف ان کی قوم ہو، بلکہ ایک عالمی نظریاتی جماعت ہیں اور ان کا نظریہ پوری انسانیت کی فلاح کا ضامن ہے۔ یہ وضاحت کرتے ہوئے کہ ایسا نظریہ رکھنے والی جماعت حالات کی تمام تر ناسازگاری کے باوجود پوری انسانی برادری کے دل جیت لینے کی صلاحیت رکھتی ہے، مولانا مودودیؒ کہتے ہیں:

دراصل ایک ملک پر نہیں بلکہ ساری دنیا پر چھا جانے کی قوت اگر ہے تو وہ صرف ایک ایسی اصولی تحریک میں ہے جو انسان کو بحیثیت انسان خطاب کرتی ہو، اور اس کے سامنے خود اس کی اپنی فلاح کے فطری اصول پیش کرتی ہو۔ قومیت کے برعکس ایسی تحریک ایک تبلیغی طاقت ہوتی ہے۔ قومیت کے حصار، نسلوں کے تعصبات، قومی

ریاستوں کے مضبوط بنڈ کوئی چیز بھی اس کا راستہ نہیں روک سکتی۔ وہ ہر طرف، ہر جگہ نفوذ کرتی چلی جاتی ہے۔ اس کی طاقت کا انحصار اپنے پیروؤں کی تعداد یا ان کے وسائل پر نہیں ہوتا۔ ایک اکیلا آدمی اس کو اٹھانے کے لیے کافی ہے۔ پھر وہ خود اپنے اصولوں کی طاقت سے آگے بڑھتی ہے۔ وہ اپنے دشمنوں میں سے دوست پیدا کرتی ہے۔ سب قوموں کے آدمی ٹوٹ ٹوٹ کراس کے جھنڈے کے نیچے آنے لگتے ہیں اور وسائل اپنے ساتھ لاتے ہیں۔ جو فوجیں اس سے لڑنے آتی ہیں، ان پر وہ اپنے اصولوں کے تیر بھی چلاتی ہے۔ خون کے پیاسے دشمنوں میں سے وہ اپنے سرگرم حادی ڈھونڈنکلتی ہے۔ سپاہی، جزل، ماہرین فنون، سرمایہ، دار صناع اور کارگیز سب انھی میں سے اس کو مل جاتے ہیں، اور بے سروسامانی میں ہر قوم کا سامان لکھتا چلا آتا ہے۔ قومیتیں اس کے سیالاب کے مقابلے میں کبھی نہیں ٹھیک رکھ سکتیں۔ بڑے بڑے پہاڑ اس کے سامنے آتے ہیں اور نمک کی طرح پکھل پکھل کر اس آبرو وال میں جذب ہو جاتے ہیں۔ اس کے لیے اقلیت و اکثریت کے سارے سوالات بے معنی ہیں۔ وہ اس کی ہر گز محتاج نہیں ہوتی کہ کسی منظم اور باوسیلہ قوم کی طاقت اس کی پشت پر ہو۔ وہ قومی حکومت قائم کرنے نہیں اٹھتی کہ قویں اس کی مزاحمت کر سکتیں۔ اسے تو ایک ایسے اصول کی حکومت قائم کرنی ہوتی ہے جو سب قوموں کے لوگوں کی فطرت کو ایبل کرتا ہو۔ جاہلی تعصبات کچھ دیر تک اس سے لڑتے رہتے ہیں مگر جب فطرت انسانی پر لگا ہوا زنگ چھوٹتا ہے تو وہ کیفیت ہوتی ہے کہ۔

ہمہ آہوانِ صحراء سرخود نہادہ برکف

بامید آنکہ روزے بہ شکارخواہی آمد

[صحرائے تمام ہرن اپنے سرہاتھی میں لیے ہوئے ہیں، اس امید پر کہ کسی دن وہ شکار کرنے تو آئے گا۔]

○ اسلامی تحریک اور قومی حقوق کے جهگھے: جغرافیائی، نسلی یا انسانی رشتہوں کی بنیاد پر بننے والی قوم کے مقابلہ میں ایک آفاتی نظر یہ پر تشکیل پانے والی جماعت کی قوت اور دائرۃ اثر کی اس تشریح اور مسلمانوں کو اس کے مطابق ایک جماعت قرار دینے کے بعد

مولانا مودودیؒ لکھتے ہیں: ”اگر..... مسلمانوں کی اصل حیثیت ایک عالم گیر اصولی تحریک کے پروپری اور داعیوں کی ہے تو وہ سارے مسائل یک قلم اڑ جاتے ہیں جن پر اب تک مسلمانوں کے سیاسی و مذہبی رہنماؤں وقت ضائع کرتے رہے ہیں..... نہ ہمارا کوئی قومی بھگڑا ہے، نہ [متعدد] وطنیت کی بنیاد پر ہماری لڑائی ہے، نہ ان ریاستوں سے ہمارا کوئی رشتہ ہے جیسا نام نہاد مسلمان خدا بنے بیٹھے ہیں، نہ اقلیت کی حیثیت سے اپنے تحفظ کی ہمیں ضرورت ہے، نہ اکثریت کی بنیاد پر اپنی قومی حکومت ہمیں مطلوب ہے۔ ہمارے سامنے تو صرف ایک مقصد ہے، اور وہ یہ ہے کہ اللہ کے بندے اللہ کے سوا کسی کے مخلوق نہ ہوں۔ بندوں کی حاکیت ختم ہو جائے اور حکومت اس قانون کی قائم ہو جو اللہ نے خود بھیجا ہے۔ اس مقصد کو ہم انگریز، ہندو، سکھ، عیسائی، پارسی اور مردم شماری کے مسلمان، سب کے سامنے پیش کریں گے، جو سے قبول کرے گا وہ ہمارا فیق ہے اور جو اس سے انکار کرے گا اس سے ہماری لڑائی ہے بالحااظ اس کے کہ اس کی طاقت کتنی ہے اور ہماری کتنی،۔۔۔ (ایضاً، ص ۱۱۸-۱۱۷)

اس وضاحت کے بعد کہ پوری انسانیت کی فلاح کی علم بردار ایک عالم گیر اصولی تحریک کے داعیوں کی حیثیت سے مسلمانوں کا دنیا کی دوسری اقوام کے ساتھ ماذی مفادات کا کوئی بھگڑا نہیں ہے، اس حیثیت کے عملی تقاضوں پر روشنی ڈالتے ہوئے کہتے ہیں: ”یہ حیثیت اختیار کرنے اور اس تحریک کو لے کر اٹھنے کے لیے ضروری ہے کہ ہم اپنے شخصی اور قومی مفاد اور اغراض کو بھول جائیں، تمام تعصبات سے بالآخر ہو جائیں، اور چھوٹی چھوٹی چیزوں سے نظر ہٹالیں جن سے ہمارے حقیر دینیوں فوائد کا تعلق ہے..... اگر ہم نام نہاد مسلم قوم کے تعصب میں بٹلا ہوں تو کوئی وجہ نہیں کہ ہندو یا سکھ یا عیسائی کے دل کا دروازہ ہماری پکار کے لیے کھل جائے۔ اگر ہم [نام کی مسلم] ریاستوں کی جماعتِ محض اس لیے کریں کہ ان کے [حکمران] مسلمان ہیں اور ان سے مسلمانوں کو کچھ معاشی سہارا مل جاتا ہے تو کوئی احتق، ہی ہو گا جو اس کے بعد بھی یہ باور کرے گا کہ ہم اسلام کے نظریہ سیاسی پر ایمان رکھتے ہیں اور واقعی حکومت الہی قائم کرنا ہمارا نصب العین ہے،۔۔۔ (ایضاً، ص ۱۱۸)

○ جماعتِ اسلامی کا مقصود: فلاح انسانیت: اس فرق کو پوری طرح جانے

ہی کا نتیجہ تھا کہ اگست ۱۹۳۱ء میں جب مولانا مودودیؒ کی اس دعوت پر پورے ہندستان سے بیک کہنے والے ۵۷ افراد پر مشتمل جماعت اسلامی کا قیام عمل میں آیا تو مولانا مودودیؒ نے اپنی تائیسی تقریر میں واضح کر دیا کہ یہ جماعت دنیا بھر کے انسانوں کی فلاح کے لیے اٹھی ہے۔ اُس دور میں مسلمانوں کی جو دوسری تنظیمیں موجود تھیں، ان کے مقابلے میں جماعت اسلامی کے امتیاز پروشنی ڈالتے ہوئے انہوں نے کہا:

ان تحریکوں کی نظر صرف [مقامی] مسلم قوم تک محدود رہی ہے۔ کسی نے وسعت اختیار کی تو زیادہ سے زیادہ بس اتنی کہ دنیا کے مسلمانوں تک نظر پھیلا دی۔ مگر بہر حال یہ تحریکیں صرف ان لوگوں تک محدود رہیں جو پہلے سے ”مسلم قوم“ میں شامل ہیں، اور ان کی دل چسپیاں بھی انھی مسائل تک محدود رہیں، جن کا تعلق مسلمانوں سے ہے۔ ان کے کاموں میں کوئی چیز ایسی شامل نہیں رہی ہے، جو غیر مسلموں کو اپیل کرنے والی ہو بلکہ با فعل ان میں سے اکثر کی سرگرمیاں غیر مسلموں کے اسلام کی طرف آنے میں اٹھی سدرہ بن گنی ہیں۔ لیکن ہمارے لیے چونکہ خود اسلام ہی تحریک ہے اور اسلام کی دعوت تمام دنیا کے انسانوں کے لیے ہے، لہذا ہماری نظر کسی خاص قوم یا کسی خاص ملک کے وقت مسائل میں الجھی ہوئی نہیں ہے، بلکہ پوری نوع انسانی اور سارے کرہ زمین پر وسیع ہے۔ تمام انسانوں کے مسائل زندگی ہمارے مسائل زندگی ہیں، اور اللہ کی کتاب اور اس کے رسولؐ کی سنت سے ہم ان مسائل زندگی کا وہ حل پیش کرتے ہیں، جس میں سب کی فلاح اور سب کے لیے سعادت ہے۔ (روداد جماعت اسلامی، حصہ اول، ص ۱۱)

○ اسلامی تحریکیں اور غیر مسلموں میں دعوت؟ یہاں اہم سوال یہ ابھرتا ہے کہ اسلامی تحریک کی آفاقتی حیثیت کا اتنا واضح شعور موجود ہونے کے باوجود جماعت اسلامی سمیت عالمی اسلامی انقلاب کی داعی کوئی بھی تحریک آخراج با فعل پوری دنیا کے انسانوں کو یکساں طور پر مخاطب کرتی اور مسلمانوں کے وقتی اور مقامی مسائل اور مختلف قوموں کے ساتھ ان کے قومی حقوق اور مفادات کے بھگتوں سے بالاتر رہتے ہوئے، مکمل غیر جانب داری کے ساتھ دنیا کے

تمام انسانوں کو بندگی رب کی وہ دعوت دیتی کیوں دکھائی نہیں دیتی، جو خاتم الانبیاء کی امت کی حیثیت سے مسلمانوں کا اصل مشن ہے؟ برائے نام مستثنیات کو چھوڑ کر ان کا سارا کام صرف نسلی مسلمانوں تک کیوں محدود ہے؟ عملًا ان کی ساری دل چسپیاں صرف مسلمانوں کے مفادات کے گرد کیوں گھومتی ہیں؟ اور خیرخواہی کے سچے جذبے کے ساتھ غیر مسلم دنیا کو دوزخ سے بجا کر جنت میں لے جانے کی کوئی واضح فکر اور اس کے لیے عملی کوشش ان کے ہاں کیوں نظر نہیں آتی؟

○ ماذل اسلامی ریاست کے قیام کی حکمت عملی: ہماری عاجزانہ رائے میں کم از کم پاکستان کی حد تک اسلامی تحریک کے عملی رویے میں یہ فرق آزادی کے بعد ساری توجہات کے اس بات پر مرکوز ہو جانے کی وجہ سے رونما ہوا کہ پہلے پاکستان کو ایک ماذل اسلامی ریاست بنایا جائے اور اس کے بعد پوری دنیا کو اسلام کی دعوت عام دینے کا سلسلہ شروع کیا جائے، کیونکہ جب ایک نہ مونے کی اسلامی ریاست موجود ہوگی تو پوری دنیا اسلام کے نظام عدل و رحمت کو اپنی آنکھوں سے دیکھ لے گی اور اس کے لیے دلوں کے دروازے خود بخود کھلتے چلے جائیں گے۔ یہ کوئی غیر شوری رو نہیں تھا، بلکہ سوچی تجھی حکمت عملی کے تحت اسے اختیار کیا گیا تھا۔ چنانچہ ۱۹۷۱ء میں پاکستان میں ہونے والے پہلے عام انتخابات کے موقع پر جماعت اسلامی کے انتخابی منشور کے دیباچے میں یہ بات ان لفظوں میں کہی گئی ہے:

یہ جماعت کوئی قوم پرست یا وطن پرست جماعت نہیں ہے بلکہ اس کا نظریہ حیات عالم گیر ہے اور پوری انسانیت کی فلاح اس کے پیش نظر ہے، مگر وہ یقین رکھتی ہے کہ جب تک ہم خود اپنے ملک کو اسلامی نظام کا مثالی نمونہ نہ بنادیں، اور جب تک ہم یہ ثابت نہ کر دیں کہ جس حق و صداقت پر ہم ایمان کا دعویٰ کر رہے ہیں اس پر خود بھی عمل کر رہے ہیں، اور جب تک ہم یہ نہ دکھادیں کہ اس پر عمل کرنے کے کیسے بہتر نتائج ہمارے ملک میں برآمد ہوئے ہیں، اس وقت تک ہم دنیا کو اس کے حق اور صداقت ہونے کا قائل نہیں کر سکتے۔

اسی مقصد کے لیے جماعت نے قرارداد مقاصد کی منتظری کے نتیجے میں پاکستان کے اصولی طور پر اسلامی ریاست قرار پا جانے کے بعد انتخابی سیاست میں حصہ لینے کا فیصلہ کیا تھا۔ تاہم

انتخابات میں حصہ لینے کا اصل مقصد اس ذریعے سے اپنی دعوت لوگوں تک پہنچانا تھا اور مقصود یہ تھا کہ مسلسل انتخابی عمل بالآخر لوگوں میں بھلے برے کا شعور پیدا کر دے گا اور معاشرہ اس تبدیلی کے لیے ہنی طور پر تیار ہو جائے گا جو جماعت اسلامی کو مطلوب ہے۔ مولانا مودودی نے اپنی کتاب تحریک اسلامی کا آیندہ لائھہ عمل میں انتخابی سیاست میں شرکت کی بھی حکمت بتائی ہے۔

○ پایدار انقلاب کی بنیاد: سیاسی جوڑ توڑ یا کسی اور شارٹ کٹ کے ذریعے معاشرے کو ہنی طور پر تیار کیے بغیر اقتدار کا حصول کبھی ان کے پیش نظر نہ تھا۔ یہ بات وہ ہر اس جگہ کہتے رہے، جہاں اس کی ضرورت تھی، مثلاً تفہیمات جلد سوم کے آخری صفحے پر ان کی یہ ہدایت آج بھی ملاحظہ کی جاسکتی ہے کہ:

اسلامی تحریک کے کارکنوں کو میری آخری نصیحت یہ ہے کہ انھیں خفیہ تحریکیں چلانے اور اسلحے کے ذریعے انقلاب برپا کرنے کی کوشش نہ کرنی چاہیے۔ یہ بھی بے صبری اور جلد بازی ہی کی ایک صورت ہے، اور نتائج کے اعتبار سے دوسری صورتوں کی نسبت زیادہ خراب۔ ایک صحیح انقلاب ہمیشہ عوامی تحریک کے ذریعے برپا ہوتا ہے۔ کھلے بندوں عام دعوت پھیلائیے۔ بڑے پیمانے پر اذہان اور افکار کی اصلاح کیجیئے، لوگوں کے خیالات بدیلیٰ اخلاق کے ہتھیاروں سے دلوں کو سخت کیجیئے۔ اس طرح بتدریج جو انقلاب برپا ہوگا، وہ ایسا پایدار اور مستحکم ہوگا جسے مخالف قوتوں کے ہوائی طوفان محو نہ کر سکیں گے۔ جلد بازی سے کام لے کر مصنوعی طریقوں سے کوئی انقلاب رونما ہو بھی جائے تو جس راستے سے وہ آئے گا، اسی راستے سے مٹایا بھی جاسکے گا۔

○ تحریک اسلامی کی اصل ذمہ داری: مولانا مودودی اپنی اس رائے پر اپنی زندگی کے آخری مراحل تک پوری طرح قائم رہے۔ چنانچہ ۱۹۷۰ء کے ایکشین میں جماعت اسلامی کی ناکامی کے تناظر میں جب ۱۹۷۴ء میں نوجوانوں کے ایک اجتماع میں ان سے پوچھا گیا کہ ”جماعت اسلامی“ سال کی مسلسل کوششوں کے باوجود اقتدار حاصل نہ کر سکی اور پاکستان پبلپارٹی چند سال کے اندر ہی اقتدار تک پہنچ گئی اور آج وہ ملک کے سیاہ و سفید کی مالک ہے۔ کیا یہ بات تحریک اسلامی کی غیر مقبولیت کا ثبوت نہیں؟ تو انہوں نے جواب دیا:

جماعت اسلامی کو سچائی نے شکست نہیں دی، جھوٹ نے شکست دی ہے۔ جماعت اسلامی اگر سچائی سے شکست کھاتی تو فی الواقع اس کے لیے شدید ندامت کا مقام تھا۔ لیکن چونکہ اس نے جھوٹ سے شکست کھاتی ہے اس لیے اس کا سرفراز سے بلند ہے۔ وہ جھوٹ کے مقابلے میں جھوٹ نہیں لائی۔ وہ بداخلاتی کے مقابلے میں بداخلاتی نہیں لائی۔ اس نے سڑکوں پر رقص نہیں کیا۔ اس نے غنڈوں کو منظم نہیں کیا۔ اس نے برسراں گالیاں نہیں دیں۔ اس نے لوگوں سے جھوٹے وعدے نہیں کیے۔ وہ دیکھ رہی تھی کہ جھوٹے وعدوں کے فریب میں لوگ بتلا ہو رہے ہیں، ”کچھ لوگ [مجھ سے] کہہ رہے ہیں تھے کہ: ”کچھ نہ کچھ آپ کو بھی کرنا چاہیے۔ لیکن میں اس زمانے میں برابر لوگوں سے کہتا رہا کہ چاہے آپ کو ایک نشت بھی نہ ملے لیکن آپ سچائی کے راستے سے نہ ہیں۔ وہ وعدہ جسے آپ پورا نہ کر سکتے ہوں وہ آپ نہ کیجیے۔ کوئی ایسا کام نہ کیجیے جس سے خدا کے ہاں آپ پر یہ ذمہ داری آجائے کہ آپ بھی اس قوم کے اخلاق بگاڑ کر آئے ہیں۔ آپ بھی اس قوم کو جھوٹ، کالی گلوچ اور دوسرا اخلاقی برائیوں میں بتلا کر کے آئے ہیں۔ جو ذمہ داری آپ پر آتی ہے وہ یہ ہے کہ جو اللہ اور رسولؐ کا بتایا ہوا راستہ ہے، اس کے مطابق کام کریں۔ آپ نے کوئی ٹھیک نہیں لیا ہے کہ اس ملک کے اندر ضرور ہی اسلامی نظام قائم کریں گے۔ اسلامی نظام کا قیام تو اللہ کی تائید اور توفیق پر محصر ہے، اور اس قوم کی صلاحیت اور استعداد پر مخصوص ہے جس کے اندر آپ کام کر رہے ہیں کہ اللہ تعالیٰ اس قوم کو اس قابل سمجھتا ہے یا نہیں کہ اس کو اسلامی نظام کی برکتوں سے مالا مال کرئے یا ان کو تجویر بول کی ٹھوکریں کھانے کے لیے چھوڑ دے جن کی ٹھوکریں وہ آج کھاری ہیں۔ آپ کا کام اللہ اور رسولؐ کے بتائے ہوئے طریقے پر چل کر محنت کرنا ہے، جان کھپانا ہے۔ اس میں اگر آپ کوتا ہی کریں گے تو ماخوذ ہوں گے۔ اس میں اگر آپ کوتا ہی نہیں کرتے تو خدا کے ہاں کامیاب ہیں خواہ دنیا میں کامیاب ہوں یا نہ ہوں۔ (تصصیحات، ص ۲۷۸-۲۷۹)

○ علمی و فکری انقلاب: غلبہ اسلام کی واحد راہ: یہ بات واضح ہے کہ

پوری دنیا کو اسلام کی دعوت عام سے پہلے پاکستان میں انتخابی اور سیاسی طریقوں سے مطلوبہ معاشرتی تبدیلی کے لیے جدوجہد کو اولیٰ دینے کا جو فیصلہ مولانا مودودیؒ کی قیادت میں کیا گیا، اس کے پیچھے بھی اصل خیال یہی تھا کہ ماذل اسلامی ریاست کے قیام سے دنیا کے لیے اس نظام کو سمجھ کر قبول کرنے کی راہ ہموار ہو سکے گی۔ یہ بات ایک تدبیر کے طور پر اگرچہ درست تھی، لیکن چونکہ پاکستان کا قیام کسی شعوری اسلامی تحریک کے بجائے مسلم قومیت کی جذباتی تحریک کا نتیجہ تھا، لہذا یہاں نہ قیادت کسی حقیقی اسلامی ریاست کے قیام کے لیے تیار تھی اور نہ عوام ہی اس کے تقاضوں سے آگاہ تھے۔ نتیجہ یہ کہ یہاں اسلامی نظام کا قیام نصف صدی گزر جانے کے بعد بھی عمل میں نہ آسکا اور دینی ولادینی قوتوں کے درمیان رسہ کشی آج بھی جاری ہے۔ اس کے باوجود یہ جدوجہد اپنی جگہ انتہائی اہم ہے اور اسے جاری رہنا چاہیے، تاہم چونکہ ساری توجہ اسی پر مرکوز ہو جانے کی وجہ سے اسلامی تحریک کی دل چسپیوں کا دائرہ عملی طور پر رفتہ رفتہ صرف پاکستان اور زیادہ سے زیادہ عالم اور مسلمانوں کے مسائل تک محدود ہو کر رہ گیا ہے، اور پوری انسانی برادری کو یکساں طور پر اور مکمل غیر جانبداری کے ساتھ اللہ کی طرف بلانے کا کام نہیں ہو پا رہا ہے جس کی وجہ سے اس کے پروگرام میں غیر مسلم دنیا کو اپنے لیے کوئی کشش نظر نہیں آتی۔ اس لیے مقامی سطح پر نفاذ اسلام کی جدوجہد کے ساتھ ساتھ مولانا مودودیؒ کی ہدایت کے مطابق تحریک اسلامی کے دائرہ کار کو پوری انسانی برادری تک وسعت دینے کا پروگرام مرتب کیا جانا اور رو ہے عمل لایا جانا چاہیے۔

مولانا مودودیؒ کے ہاں سے جو رہنمائی ملتی ہے اس کی رو سے دنیا سے غیراللہ کی حاکیت کے خاتمے اور اللہ کی زمین پر اللہ کی حاکیت کے قیام کا یہ قائم علمی سطح پر ایک علمی و فکری انقلاب برپا کر کے ہی انجام دیا جاسکتا ہے۔ اس سلسلے میں وہ لکھتے ہیں: ”اس میں شک نہیں کہ مسلمانوں کا سوا اعظم اب بھی اسلام کی صداقت پر ایمان رکھتا ہے اور مسلمان رہنا چاہتا ہے لیکن دماغ مغربی افکار اور مغربی تہذیب سے متاثر ہو کر اسلام سے مخرف ہو رہے ہیں اور یہ انحراف بڑھتا چلا جا رہا ہے۔ سیاسی غلبہ واستیلا سے قطع نظر، مغرب کا علمی و فکری دبدبہ اور تسلط دنیا کی ڈنی نضما پر چھایا ہوا ہے، اور اس نے نگاہوں کے زاویے اس طرح بدل دیے ہیں کہ دیکھنے والوں کے

لیے مسلمان کی نظر سے دیکھنا اور سوچنے والوں کے لیے اسلامی طریق پر سوچنا مشکل ہو گیا ہے۔ یہ اشکال اس وقت تک دور نہ ہو گا، جب تک مسلمانوں میں آزاد اہل فکر پیدا نہ ہوں گے..... اب اگر اسلام دوبارہ دنیا کا رہنمای بن سکتا ہے تو اس کی بس یہی ایک صورت ہے کہ مسلمانوں میں ایسے مفکر اور محقق پیدا ہوں جو فکر و نظر اور تحقیق و اکتشاف کی قوت سے اُن بنیادوں کو ڈھاندیں جن پر مغربی [لادینی] تہذیب کی عمارت تعمیر ہوئی ہے۔ قرآن کے بتائے ہوئے طریق فکر و نظر پر آثار کے مشاہدے اور تھائق کی جگتو سے ایک نئے نظام فلسفہ کی بنیاد رکھیں جو خالص اسلامی فکر کا نتیجہ ہو۔ ایک نئی حکمت طبیعی (نیچر سائنس) کی عمارت اٹھائیں جو قرآن کی ڈالی ہوئی داغ بیل پر اٹھے۔ بلحاظ نظریے کو توڑ کر الہی نظریے پر فکر و تحقیق کی اساس قائم کریں اور اس جدید فکر و تحقیق کی عمارت کو اس قوت کے ساتھ اٹھائیں کہ وہ تمام دنیا پر چھا جائے اور دنیا میں مغرب کی ماڈی تہذیب کے بجائے اسلام کی حقانی تہذیب جلوہ گر ہو۔ (تحقیقات، ص: ۱۹-۲۰)

○ وقت کا اصل تقاضا: دراصل یہی وہ راستہ ہے جسے اختیار کر کے دنیا کو یہ حقیقت باور کرائی جاسکتی ہے کہ اسلام تمام نوع انسانی کو ظلم اور بے انصافی سے نجات دلانے اور عزت و شرف اور فلاح و ترقی کی حقیقی شاہراہ پر گام زن کرنے والا واحد نظام زندگی ہے اور کسی مخصوص انسانی گروہ کے مفادات کا تحفظ اس کا مقصود نہیں ہے۔ اس طرح پوری دنیا کے انسانوں کے دلوں کے دروازے دعوت اسلامی کے لیے کھلنے کے امکانات روشن ہو سکتے ہیں۔ مولا نا مودودیؒ جس معاشرتی تبدیلی کا پرچم لے کر اٹھے تھے، اس راستے کو اختیار کیے بغیر اس کے موقع پذیر ہونے کی امید نہیں کی جاسکتی۔ ماڈی وسائل میں ساری کمتری کے باوجود عقیدے اور فکر کا یہ میدان وہ ہے، جس میں دنیا کی کوئی طاقت اسلام کو شکست نہیں دے سکتی۔ مغرب کی ماڈی تہذیب پر اس میدان میں اسلام کو یقینی برتری حاصل ہے۔ وہ انسانیت کے مسائل کو حل کرنے، ظلم کو ختم اور انصاف کو قائم کرنے میں قطعی ناکام ہو چکی ہے اور اپنے ہی قضادات کا شکار ہو کر تیزی سے رو بہزادہ ہے۔ یہ تہذیب قرآن کی روشنی میں کی گئی تقدیم کا مقابلہ کرنے کی ہرگز سکت نہیں رکھتی۔ اس کام کو شروع کرنے کے لیے اس بات کی کوئی ضرورت نہیں کہ مسلمان پہلے سائنس اور ٹکنالوجی میں جدید ماڈہ پرست قوتوں کے ہم پلہ ہو جائیں، صنعت و حرفت میں ان کی برابری

کرنے لگیں اور فوجی طاقت میں ان کی تکرپر آ جائیں۔ مولا نامودودیؒ کے بقول اس کام کا آغاز تمام وسائل سے محروم پوری دنیا میں ایک اکیلا شخص بھی کر سکتا ہے۔ حقیقت بھی یہی ہے کہ وقت کی نمرودی اور فرعونی تہذیبوں کو چینچ کرنے کا یہ کام ہمیشہ ابراہیم اور موسیٰ علیہم السلام جیسے ظاہری دنیاوی وسائل سے سراسر محروم انسانوں ہی نے کیا ہے۔ البتہ آج کی اسلامی تحریکوں کو یہ کام کرنے کے لیے اپنے آپ کو عملًا مخصوص مسلمانوں کے قومی مفادات کی وکالت اور اس سلسلے میں دوسری اقوام کے ساتھ ان کے تنازعات میں جانبداری سے بالاتر ہونا پڑے گا۔ کیونکہ ایسا نہ کرنے کا مطلب مولا نامودودیؒ کے الفاظ میں اس کے سوا کچھ نہیں کہ ہم ”وسعی ترانسانیت کو اپل کرنے کا دروازہ خود ہی بندا کر دیں“۔ اس حوالے سے اپنے مشہور مقالے اسلامی حکومت کس طرح قائم ہوتی ہے؟ میں وہ کہتے ہیں:

اصولی حکومت کے تخلیل کی تو بنیاد ہی یہ ہے کہ ہمارے سامنے قومیں اور قومیتیں نہیں؛ صرف انسان ہیں۔ ہم ان کے سامنے ایک اصول اس حیثیت سے پیش کرتے ہیں کہ ”اسی پر تمدن کا نظام اور حکومت کا ڈھانچا تغیر کرنے میں ان کی فلاح ہے“ اور جو اس کو تبول کر لے وہ اس نظام کو چلانے میں براہ راست حصہ دار ہے۔ غور کیجیے اس تخلیل کو لے کر وہ شخص کس طرح اٹھ سکتا ہے جس کے دماغ، زبان، افعال اور حرکات، ہر چیز پر قومیت اور قوم پرستی کا ٹھپہ لگا ہوا ہو۔ اس نے تو وسعی ترانسانیت کو اپل کرنے کا دروازہ خود ہی بندا کر دیا، پہلے ہی قدم پر اپنی پوزیشن کو آپ غلط کر کے رکھ دیا۔ قوم پرستی کے تعصب میں جو قومیں اندھی ہو رہی ہیں، جن کے لڑائی جھگڑوں کی ساری بنیاد ہی قوم پرستی اور قومی ریاستیں ہیں، ان کو انسانیت کے نام پر پکارنے اور انسانی فلاح کے اصول کی طرف بلانے کا آخر یہ کون سا ڈھنگ ہے کہ ہم خود اپنے قومی حقوق کے جھگڑوں سے اس دعوت کی ابتداء کریں؟ (تحریک آزادی ہند اور مسلمان، ج ۲، ص ۱۶۶)

○ اعتراضِ حق کی منزل قریب ہے: حقیقت یہ ہے کہ دنیا کے حالات بندگی رب کی دعوت کی اشاعت اور قبولیت کے لیے جتنے آج سازگار ہیں، انسانی تاریخ کے کسی دور میں نہیں رہے۔ ہر نبی کے دعوت کی راہ میں عموماً سب سے بڑی رکاوٹ تقیید آبا کا روگ ہوتا تھا۔ لوگ

صاف کہہ دیتے تھے کہ ہم تو وہی کچھ کریں گے جو ہمارے باپ دادا کرتے چلے آ رہے ہیں۔ آج کی دنیا میں یہ روایت پستی بالکل ختم ہو چکی ہے اور جدید دور کے انسان سے دلیل کی بنیاد پر بات کی جاسکتی ہے۔ سائنس کے نام پر انکار خدا کا فتنہ بھی دم توڑ چکا ہے اور جدید سائنس تخلیق کائنات کے پیچھے ایک ماشر مائنڈ یا خالق کی موجودگی کی پوری طرح قائل ہے۔ اشتراکیت کا نظریہ اپنی جگہ ہار چکا ہے، جب کہ سرمایہ داری نے دنیا کو ظلم اور فساد سے بھر دیا ہے۔ اس کے نتیجے میں آج کا انسان شعوری یا لاشعوری طور پر ایک ایسے نظام زندگی کا مตلاشی ہے جو اس کی روحانی پیاس بھی بچائے اور دنیا کے معاملات میں اس کے لیے انصاف، عافیت اور خوش حالی کا ضامن بھی ہو۔

اس کے ساتھ ساتھ جدید ذرائعِ ابلاغ و مواصلات نے پوری دنیا کو سمیٹ کر ایک چھوٹا سا گاؤں بنادیا ہے۔ ٹیلی وژن کے سٹیلی اسٹ چینل اور انٹرنیٹ جیسی ایجادات نے ہر ایک کے لیے پوری دنیا تک بیک وقت اپنا پیغام پہنچانے کی سہولت مہیا کر دی ہے۔ ان حالات میں یہ بات واضح ہے کہ اب دنیا میں جو تبدیلی بھی آئے گی، عالمی سطح ہی پر آئے گی۔ افکار و رجحانات کے عالمی سرچشمتوں سے دنیا کا کوئی گوشہ اتر پذیر ہوئے بغیر نہیں رہ سکتا۔ جس کا پیغام زیادہ موثر اور جاندار ہو گا بالآخر وہی جدید انسان کے ذہن کو مخترکرنے اور اس کا دل جنتے میں کامیاب رہے گا۔ آج اگر مغرب اپنے پروپیگنڈے کی طاقت سے دنیا کو باور کر رہا ہے کہ اسلام دہشت گردی کا دوسرا نام ہے تو انہی جدید ذرائع سے لوگوں تک اسلام کی صحیح دعوت پہنچا کر کل صورت حال یکسر بدی بھی جاسکتی ہے، کیونکہ اسلام بہر حال حق ہے اور یہ فطرت کا اٹل قانون ہے کہ روشنی کے سامنے اندر ہیرا کبھی نہیں ٹھیرتا۔ جاء الحق وزهق الباطل، ان الباطل كان زهوقا۔ دنیا کی یہ کیفیت اس امر کا کھلا اشارہ ہے کہ جو نبی پوری انسانیت کے لیے مبعوث کیا گیا ہے اور جس کے پیغام کو پوری دنیا تک پہنچانے کی ذمہ داری اس کی امت کے سپرد کی گئی ہے، اس نبی کے مشن کی تکمیل کا وقت آ پہنچا ہے۔ دور حاضر میں اسلامی تحریک کو اپنی حکمت عملی وقت کے اس تقاضے کے مطابق ترتیب دیں چاہیے۔ مقامی طور پر نفاذ اسلام کی سیاست جدوجہد جاری رکھنے کے ساتھ ساتھ مولانا مودودی^۱ کے افکار کے مطابق عالمی مجاز پر علمی و فکری کام کے لیے بھی اسے اپنے وسائل اور صلاحیتوں کا معقول حصہ وقف کرنا چاہیے، اور ان کا وشوں کو جدید ذرائعِ ابلاغ کو استعمال کرتے ہوئے تمام دنیا تک

پورے اہتمام کے ساتھ پہنچانا چاہیے۔ ان کوششوں کے نتیجے میں عین ممکن ہے کہ نفاذ اسلام کا سلسلہ کسی مسلمان ملک کے بجائے کسی ایسے غیر مسلم ملک سے شروع ہو جائے جس کے بارے میں ابھی سوچا بھی نہ جاسکتا ہو۔ بالکل اسی طرح جیسے اللہ کے نبیؐ کی دعوت مکہ میں اس کے ہم وطنوں سے پہلے جہش کے باڈشاہ اور مدینہ کے اجنیوں نے قبول کی۔ داس کبیسی ثال جس ملک میں لکھی گئی اس کی بنیاد پر انقلاب اس ملک سے ہزاروں میل دور زاروں کی سر زمین اور چیانگ کائی شیک کے وطن میں برپا ہوا۔ ابو جہل اور ابو لہب کی صفوں سے اگر ڈیڑھ ہزار برس پہلے انقلاب اسلام کو عرب بن خطاب اور خالد بن ولید جیسے مردان کا ردستیاب ہو سکتے تھے تو آخر آج کعبے کو صنم خانوں سے پاساں کیوں میسر نہیں آ سکتے؟ پھر جدید ذرائع ابلاغ کے باوجود اپنے ملک میں نفاذ اسلام کے انتظار میں بندگی رب کی دعوت دنیا کے تمام انسانوں تک پہنچانے سے رکے رہنے کا کوئی منطقی جواز نہیں ہے۔ اس دعوت کا تعلق صرف اجتماعی معاملات سے نہیں، ہر فرد کی انفرادی فلاح و نجات سے بھی ہے۔ لہذا اس سے ناواقفیت کے ساتھ دنیا سے رخصت ہونے والا ہر شخص رب کائنات کے حضور یہ شکایت کرنے میں بالکل حق بجانب ہو گا کہ جن لوگوں کو آپ نے اپنے آخری پیغام کا امین اور پوری دنیا کے لیے اس حق کا گواہ بنایا تھا، وسائل موجود ہونے کے باوجود انہوں نے یہ پیغام ہم تک نہیں پہنچایا، اس لیے ہمارے دوزخ میں جانے کے اصل ذمہ دار یہی لوگ ہیں۔

آج غیروں کی زیادتیوں کے عمل میں چلنے والی احتیاجی تحریکوں پر مسلمانوں کے جو وسائل صرف ہو رہے ہیں اور جتنی جانی قربانیاں ان تحریکوں کے وابستگان دے رہے ہیں، اگر یہ مالی وسائل اور یہ انسانی تو انسانی دنیا تک اسلام کے پیغام کو قومی حقوق اور مفادات کے جھگڑوں سے بالاتر رہتے ہوئے پوری انسانیت کے لیے خیر خواہی کے سچے جذبے کے ساتھ پہنچانے پر صرف کی جائیں، تو یقینی طور دنیا میں اسلام کی مقبولیت کے حوالے سے کہیں بہتر نتائج رونما ہو سکتے ہیں۔ پوری دنیا پر اللہ کی حاکمیت کے قیام کے لیے مولانا مودودیؒ نے اسی راستے کی نشان دہی کی ہے، اور انسانی معاشرے میں مولانا مودودیؒ کے وژن کے مطابق تبدیلی برپا کرنے کے لیے اسی حکمت عملی کا اختیار کیا جانا ضروری ہے۔